

कार्रवाई: राजाभिठ्ठा व जिलिमटांड से नकली शराब बरामद

गिरिडीह 12 घंटे पहले

- दो आरोपियों को भी पुलिस ने किया गिरफ्तार

जिले के डुमरी थाना क्षेत्र स्थित नक्सल प्रभावित क्षेत्र के राजाभिठ्ठा व जिलिमटांड में संचालित अवैध नकली शराब कारोबार का पुलिस ने भांडाफोड़ किया है। कार्रवाई में पुलिस ने भारी मात्रा में नकली अवैध शराब व उसे बनाने में प्रयुक्त होने वाली सामग्री को जब्त किया है। गुरुवार को एसपी अमित रेणु ने प्रेसवार्ता कर इसकी जानकारी दी। उन्होंने बताया कि गुप्त सूचना पर डीएसपी 2 संतोष मिश्रा की अगुवाई में पुलिस टीम ने कार्रवाई कर 2 धंधेबाजों को गिरफ्तार कर लिया है।

गिरफ्तार धंधेबाजों में कोरबाटांड निवासी राजेश बास्की और कारीबाद का छोटन हांसदा शामिल है। एसपी ने बताया कि चुनाव को देखते हुए नकली शराब के खेप को अलग-अलग स्थानों में खपाने का काम किया जा रहा था। कार्रवाई में अलग अलग ब्रांड के 72 पेटी अंग्रेजी नकली शराब, 25 लीटर महुआ शराब, शराब को तैयार करने के लिए रैपर, खाली बोतल, काग, काग सील करने की मशीन, बाइक समेत अन्य सामान जब्त किए गए हैं। छापेमारी में छापेमारी दल डीएसपी 2 संतोष मिश्रा के अलावे डुमरी थाना प्रभारी बिंदेश्वरी दास, पीरटांड थाना प्रभारी अनीश कुमार पांडेय आदि थे।

Source:

<https://www.bhaskar.com/local/jharkhand/dhanbad/giridih/news/fake-liquor-recovered-from-rajabhitta-and-jilimtand-127862541.html>